

Lesá Alailula Umwine Eka



Shifwe wa mu Mulu, Icebo fye cimo ukufuma kuli Imwe kuti capilibula ifingi ukucila pafyo umuntu pa nshita iili yonse engacita nangu ukusosa, pantu abantu baleloléla uku Mumona. Kabili twa Mutotela pantu kuli abo abali mukusubila, baleloléla cimo ukuti cicitike. Kabili ilyo abantu bomfwe cilaka palwa cintu cimo, itenga lilebilikisha kwi Tenga, kufwile kwaba Itenga lyakwasuka kuli bulya bwite. Kabili ici cine eco tubelele pano muno bushiku, pantu cali pa mitima ya aba bakapyunga, pamo pene na bantu, capamo ukuti twinga Mulomba ububile pamo na mapalo, ukucetekela ukuti Mwalaposha abalwele no kupususha abaluba, kabili no kuleka Icebo Cenu cimoneke.

² Kabili twapepa, Shifwe wa mu Mulu, ukuti Muletupela ici ilyo mu bufuke tuleloléla pali Imwe, cila bushiku. Shilekeni kube kulya ku—kupongoloka kwa Mupashi wa Mushilo, kabili na cila muntu apofule ku fintu fimbi ifyashala ifimushingulwike kamo fye Lesa eka. Kabili shi kwingaba ukulila ku kalamba pa kati ka bantu, ukulakila Lesa, mpaka kukese ukupuputulwa muli cino calo conse kabili no lukuta lonse lukesulemo abantu abengi, ababembu ukulilila Lesa pa kuti akwate uluse, kabili—kabili no Mupashi wa Mushilo ukuposha abalwele, ukulenga abalema ukwenda, no kwimya abafwa, kabili no kupela ifi fintu ifya lailwe mu Cebo Cenu.

³ Iseni, Shikulu Yesu, no kufikilisha ubulayo Bwenu. Iseni kuli ifwe muno bushiku. Natucetekelo kuti Mwaba fye cimo cine mailo, ilelo, no muyayaya, ukuti amalayo Yenu tekuti yafilwe. Fyonse imyulu ne sonde fikafilwa lelo Icebo Cenu tacakafilwe. Lekení ukumfwa kwesu kwisuke. Lekení Mupashi wa Mushilo ese no kuteyanya umushili wakulimbwamo. Lekení ukumfwa kwesu kube ukwaisuka ku Mupashi na maka yakwa Lesa muno bushiku, pakuti Engalangisha Ifyebo Fyakwe ifyalaiwa ukupitila muli ifwe. Pantu twalomba ici mwi Shina lyakwa Yesu. Ameni.

⁴ Nomba, muno bushiku, imwe mwebalelolesha apa kubelenga, katukupukule muli Baibele mwi Buku Iya cibili ilyakwa Petro, no kutendekela pa vesi 15, mu nshila fye iya kulandila pe Lembo pa nshita fye inono.

Awe nkacincila ukuti ilyo nkafumapo mukabe no kwibukisha pali ifi fintu.

Pantu tatwakonkele ifyakwelenganya kwa bucenjeshi, imilumbe, ilyo twamulengele ukwishiba amaka no kwisa kwakwa Shikulu Yesu Kristu, lelo twali bakambone wa bumulopwe bwakwe.

5 Nalicitemwe co, “bakambone.” Te milumbe iyoo. Tuli nte sha fintu tulesosapo.

Pantu apokele umucinshi no bukata ukufuma kuli Lesa Wishi, kabili twaletelwe ishiwi ukufuma ku bukata bwa bukalamba ubwacilishamo, Uyu e Mwana wandi uwatemwikwa, umo mbekelwa.

Kabili ili shiwi ifwe twalyumfwile lyaletwa ukufuma mu mulu, pakuti twali pamo nankwe mu lupili lwa mushilo.

Kabili twakwete icebo ca kusesema caikashiwo kucila: kuti cawama nga mwayangwako, cileyaka nge nyali . . . umwafita, busuke buce ubushiku, no lutanda lwa lucelo lutule mu mitima yenu:

Pakwishibila kabela ici, icakuti ukusesema konse kwe lembo takwaba ukwakuilwila.

Pantu ukusesema takwaishile mu nshita shakale ku kufwaya kwa muntu: lelo abantu bakwa Lesa bamushilo balandile ilyo baleenshiwa ku Mupashi wa Mushilo.

6 Shikulu e nga lundako amapalo Yakwe pa kubelenga kwa Cebo Cakwe. Nomba, nalabule ci ngo mutwe we lyanshi: *Lesa Alailula Umwine Eka.*

7 Tuleikala mu bushiku bwa cimfulunganya. Tuleikala mu bushiku ubo abaume na banakashi bashishibe ifyakucita. Ifintu fyonse, fi—filemoneka ukuba mu bwafya. Fyonse fye, cilemoneka ukuti kuli inshila ishapusana-pusana ishakuloleshako. Uyo ni satana, uwakucite co.

8 Nomba, Lesa tekuti apingule abantu mu bulungami, bwino bwino, kano kwabako icintu cimo ico Afwile ukubapingwilako. Kabili Baibeke isosa ukuti Akapingwila umuntu onse kuli Yesu Kristu, elyo Yesu Kristu Cebo. Muli Yoane Uwashila, icipandwa 1, yasosa ukuti:

Mu kutendeka mwali Cebo, kabili Cebo ali pamo na Lesa, kabili Cebo ali ni Lesa.

Kabili Cebo aishileba umuntunse, no kuba pamo na ifwe, . . .

9 Nomba, ifyo tuli ilelo bonse fya kulangisha imibele Yakwe. Muli Lesa . . . Pa kutendeka Tali Lesa iyoo, Lesa, kuti twamwita fye Ena ukuti “Uyo uwa Muyayaya.” Tali Lesa iyoo, pantu ishiwi lyakuti (ishwiwi ilya Cisungu) *Lesa* lipilibula ukuti “cimo icakupepwa” kabili takwali icintu nangu cimo Cakumupepa. Eico Ali fye Uyo uwa Muyayaya, a—a Akamfuku-mfuku akene ka ka mano yonse. Kabili muli aka Kamfuku-mfuku ka mano yonse tamwali atom, molecule, atemwa icili conse, tapali ulubuuto ukuli conse, ulutanda, umweshi, nangu icili conse. Lesa, uyo twaishiba nga Lesa,

Umupashi ukalamba uwali uwa Muyayaya (tawatala ukutendeka, tawatala ukupela), Ali kulya. Kabili muli Wene mwali imibele: imibele Yakwe iyakuba Lesa, elyo kabili ne mibele Yakwe iya kuba Tata, imibele iya kuba Umwana, imibele iya kuba Umupusushi, imibele ya kuba Kondapa. Yonse ii mibele yali muli Wene. Kabili nomba Ena... Ifintu fyonse ifi fyaisulwa ukufuma lilya line fyaba fye imibele Yakwe iimoneka.

¹⁰ Umo nalosha, *imibele* yali “matontonkanyo” Yakwe. Kabili i—i *ishwi* lyaba “litontonkanyo nga lyasoswa.” Elyo kabili cali mu kutontonkanya Kwakwe. Kabili ilyo Asosele, “Nakube,” elyo kwaliko. “Napabe,” elyo kwaliko.

¹¹ Kabili nomba, ibukisheni, imwe mwe bena Kristu mwali amatontonkanyo Yakwe lintu fye takulaba ne calo. Kabili muli kumoneka kwa kutontonkanya Kwakwe. Ilyo ne calo tacilabako, mwali muli Kristu, (ameni) muli Lesa mu kutendeka. Ico ecimulenga, kanshi, mwamona, ukuba abena Mwakwe. Kabili fyonse fye ni Lesa, Umwine, aicitile Umwine mucingekatwa pa kuti Bengalamwikatamo, no kumoneka, elyo—elyo na fimbipo. Kabili eflyo Lesa aba, fyonse fye.

¹² Elyo abantu batila, “Ukwilula...” Tapapitile nshita ilyo nalelanda muno mu kulongana, umuntu umo asosele kuli ine, atile, “Munyina Branham, wakwata ukwilula ukwalubana. Tawilula Ico bwino iyoo.”

¹³ Nomba, tulomfwa... Balaya kuli ba Methodist, kabili batila “Ba Baptist tabelula bwino.” Ba Baptist batila, “Ba Pentecost tabaishiba.” Ba Pentecost batila, “Ba—ba Oneness tabaishiba.” Ba Oneness batila, “Ba Assemblies tabaishiba.” Kabili cila umo umo atila umunankwe taishiba.

¹⁴ Lesa Alailula Umwine Eka! Takabila nelyo umo uku Mwilwila. Umwine Alailula Eka. Muntu nshi uyo wingelula Lesa? Lesa Alailula Umwine Eka.

¹⁵ Nomba, Petro ukusosa apa, twasanga ukuti mukutendeka ilyo Lesa atile, “Napabe ulubuuto,” elyo pali uluubuto, kulya kwine ekwilula kuli cene. Ilyo Lesa asosele cili conse elyo no kumoneka caisa moneka, ninshi kulya kwine ekwilula kwakwa Lesa ukuti Icebo Cakwe ca cine. Mwamona? Ilyo Atile, “Napabe uluubuto,” cilya cali pa kubalilapo mu matontonkanyo Yakwe ilyo takulati kube icintu icaba ngo lubuuto. Ilyo Atile, “Napabe ulubuuto,” ulubuuto lwaishile moneka mu myulu, kulya kwine ekwilula. Tapali umuntu nangu umo ungelula co, pantu Lesa elyo asosele kabili caisaba ne fyo fine. Lesa nga asosa kabili no kumoneka camoneka, uko kwine ekwilula kwa Cebo Cakwe. Cinshi ico umuntu ashingamwene ci? Cinshi ico abantu bashimwene co?

¹⁶ Ilyo Lesa alaya ubulayo kabili Lesa atila... Mu—mu kwamba, mu Kutendeka, Apele Icebo Cakwe kuli cila nshita

nge fyo Caishile ukufuma fye ku kutendeka ukufika ku mpela. Kabili, ukupita mu nshita shonse shi, ulukuta lwe sonde lwakwata fyonse ifi fintu ifyasankana ne ntambi, kabili na fimbipo, kabili Lesa alatuma lyonse pa filecitika, ba kasesema, monse mu Cipingo ca kale ne Cipyra! Kabili ne Cebo cakwa Shikulu cisa kuli kasesema. Elyo musango nshi Cicitilamo? Cilangisha Icebo cakwa Lesa. Ukumoneka kwakwa Lesa, e cilanda nga cishinka atemwa iyoo. Takuli nangu umu Uwingacilula, Icebo icine Cilailula. Lesa alicilaile kabili no kucitika cacitika!

¹⁷ Busuma nshi bucitika ukulanda icintu icaibela palwa Cene? Muntu mubembu nshi uyo uwingesha ukulanda (ilyo Lesa alaile kabili Lesa alacita) ukuti kulya kwilula kuntu kwalubana? Ulya ni Lesa Umwine ulecita ubwilulo Bwakwe Umwine, ukwilula. Takabila umuntu nelyo umu Ukumwilula, Alailula Umwine pa kulangisha ifyo Alaile ukuti Akacita.

¹⁸ Oh, nga cakutula fye ulukuta lwamone co kabili no kumona amalayo ayapelwa kuli cila nshita! Inshita shimbi shonse fye, alituma pa filecitika (nangu ukupita fye na mu nshita cine lubali isha nkuta) kabili na langisha fyonse ifyo Alaile ukucita. Fyonse fye, takuli nangu cimo icishele ukwabula ukucitwa. Filya fine fye! Ifyo Atile Akacita, eflyo Acita.

¹⁹ Pantu lintu Lesa atile, ku numa kulya muli Esaya, Atile, “Nacisungu akemita,” kabili alimite. Nomba, nani—nani engelula co? Lesa alilwile. Atile, “Nacisungu akemita,” kabili alimite. Nomba, cinshi muli. . . te kuti mu cite. . . Tapali nangu cimo icingalandwa pali co, pantu Lesa atile akacitica kabili alicitile. Lelo pali ilya nshita ulukuta lwali ulwa pofula nganshi ukumona co. Mwamona, bakwete amatontonkanyo yabo palwa ico. Cali ica—icaibela nganshi ukucila ifyo balesubila.

²⁰ Petro apa alelondolola ifya ku numa, atile, “Lesa alangishe Kristu ku Cebo Cakwe, Atile ‘Uyu e Mwana Wandu uwatemwika.’” Aba abatetekela bali minine palya. Kabili Kristu ali e kumoneka kwakwa Lesa. Lyonse alangisha Kristu ku Cebo Cakwe, pantu Kristu e Cebo. Alailanga lyonse fye.

²¹ Ilyo Atile. . . Mu nshiku shakwa Nowa, Kristu ali muli Nowa. Bushe mwalitetekela co? Nowa atile, “Imfula ili no kuloka. Kuli no kuba imfula, isonde lili no konaulwa.” Yalilokele. Ico tacakabilwe ukwilula ukuli konse. Yalilokele pantu Lesa, muli Nowa, atile, “Ili nokuloka.” Ali ni kasesema, kabili ne cishininkisho cali cakuti ifyo asosele fyaishile citika. Eico tabalingile ukwilula cilya.

²² Bamo limbi, abalipo, batile, “Uyu muntu teshibe ico alesosapo.”

²³ Lelo Lesa lyonse alilaile, “Nga cakuti pakati kenu nga pali uwa mu mupashi, atemwa kasesema, kabili nefyo asosa fyaisa

fikilishiwa, lyena mucumfwe.” Cacine, pantu ici cishinka. Cifwile ukulingana ne Cebo. Kabili Nowa ali fye ukulingana ne Cebo. Ilyo aseseme ukuti ili no kuloka, kabili yalilokele. Cilya tacafwaikwe ukwilula ukuli konse pali cilya, pantu cacitike fye filya fine.

²⁴ Esaya atile, “Nacisungu akemita,” kabili alimite. Nomba, cilya cali icaibela nganshi. Pantu, moneni, pali pitile imyaka iingi apo uyu nacisungu aishile imitila.

²⁵ Cali icaibela nganshi mpaka umuntu umusuma uwe shina lya Yosefe, umulume wakwe, “pakuba umuntu umulungami kabili uushafwaile ukumusebanya apa buta...” Ulya muntu musuma muli shilya nshiku, ifyo cifwile cali kuli Yosefe ilyo akobekelwe, akobekele Maria.

²⁶ Alikobekelwe. Mu nshiku shilya, ukutoba cilya, cali fye pamo ngo kucito bucende. Kabili, kwena, kuli Yosefe, camoneke kwati Maria aleesha fye ukumubomfya nge cakushingililamo, atemwa ukumucita ica kumucingilila pa cilubo cakwe. Pantu apa asangilwe ukuba nacifyashi, pa kuba uushaupwa, uwakobekelwe fye. Ubucenjeshi bwa musango ulya, nga cali kupolwa fye amabwe no kufwa; nge fyo cali, ukulingana na malango.

²⁷ Kabili Yosefe, umulume wakwe, ali umuntu umulungami, uwalungama sana. Atetekele Lesa. Kabili nelyo aleti nga amulolesha na yalya menso ayasuma, ayakulu, ayanakilila, no kutila, “Yosefe, Gabrielo Malaika mukalamba alintandalila no kunjebo kuti ndi no kwimita, ukwabulo kwishiba mwaume.”

²⁸ Nomba, nga cakuti Yosefe aloleshe fye ku numa mu Malembo, kasesema atile akemita! Cali fye ni Lesa ukwilula Icebo Cakwe Umwine! Mwamona? Lelo cali icaibela sana.

²⁹ Ici cine e caba ubwafya na mu nshita ili yonse. Icebo cakwa Lesa ciba iceni ku bantu; Caba icaibela sana. Lyonse Lesa acita ifyaibela. Konse ukuli Lesa kulaba ukwaibela. Cilaba icapinkana ne mibele ya calo, pantu ico bakwata ifintu ukulingana ne nshila bafwailamo ukuti fibelemo. Lelo Lesa alesamo no kucita ifyaibela.

³⁰ “Ngo yu nacisungu kuti aimita shani?” Ali uwacishinka, eico afwaile Lesa palwa ici.

³¹ Kabili Lesa alandile kuli wene mu ciloto, no kutila, “Yosefe, mwana David, witina ukubula Maria umukashi obe, pantu icaimtwa muli wene cafuma ku Mupashi wa Mushilo. Lesa na mufimba. Ici e cilengele cilya.”

³² Bushe mwalimonako ifyo Lesa acitile kuli Yosefe palya? Mu nshila ya cibili, mu nshila ya ciloto. Nomba, twalishiba kwaliba ifiloto, twalitetekela mu filoto. Nalitetekela mu filoto. Caliba...Lesa lyonse alabomba na bantu mu filoto. Lelo ifiloto fya cibili, mwamona, kuti limbi cabe calungama nangu

icalubana kano fye nga cailulwa. Lelo takabile ukwilula ukuli konse. Ni Lesa Umwine ewalelanda na Yosefe, pantu pa calo tapali kasesema muli shilye nshiku uwakwilula. Taba-kwetepo kasesema pa myaka imyanda ine (400-Kel.) Eico icakonkelepo icisuma, ico Lesa asakameneko palwa kusungila—kusungilamo bwino mwana Wakwe, cali kusosa kuli Yosefe mu ciloto kabili ukwabula no kwilula. Atile, “Umwanakashi nalungika. Cilya Cintu ica Mushilo cimitwe muli wene Mwana wakwa Lesa.” Tacakabilwe ukwilula ukuli konse iyoo.

³³ Lesa alailula Umwine Eka ku ba mitima ya bufuma cumi, ne cishinka, abaume na banakashi abo abalolesha pa—pa cintu icaba icankama, nga muli ababufuma cumi kabili ne cishinka no kutetekela, Lesa alikwata inshila ya kucilwilamo kuli imwe. Pa kubala, mufwaye nga cakuti bulayo. Ngo cakuti Yosefe abwelele fye ku numa no kufuma ku ntambi no kubwelela kuli Baibele, no kufwailisha, Esaya atile ali no kucicita cilya.

³⁴ Kabili ne fintu ifyasoselwepo, kabili no kufyalwa Kwakwe elyo na fyonse palwa filya fyalisoselwe na Malembo, “kuli ba kasesema abashila,” nge fyo Petro alosele. Kabili takuli umuntu nangu umo uyo wakwata insambu shakuilwila kwa pa mbali ukuli konse kuli ici. Fintu Lesa umwine asosele ukuti fikacitika. Ali e kumoneka kwa Cebo cakwe Lesa icalailwe muli bulya bushiku. Lesa alicisosele, eico caisaba. Cilya calipwishishishe.

³⁵ Yesu atile. . . Ilyo Ali pe sonde, ilyo bafililwe ukwiluka bu kapyunga Bwakwe, bwali ubwakulisha, ubwaibela, (balifililwe), icaibela, ntile. Balifililwe uku Mumfwa. Atile, “Fwayeni Amalembo!” (ndesubila nshilemikomya matwi uko, pa kupongomoka muli cilya.) “Fwayeni Amalembo, pantu muli yena mutontonkanyo kuti e mwaba Umweo wa Muyayaya, kabili e yalenshimiko bunte.” Mwamona? “Yena e Yalemweba Ifyo Naba.”

³⁶ Moneni, Lesa alipele Icebo. Bulya bushiku bwali no kuba ukumoneka kwakwa Lesa, Lesa (Emmanuele) aba na ifwe, “Ne Shina Lyakwe akenikwa, Wakupapusha, Kabilo, Cilolo wa Mutende, Lesa wa Maka yonse, Wishi Wa nshita pe. Kabili ne Shina Lyakwe liketwa *Emmanuele*, ‘Lesa aba na ifwe!’” Lesa ali muli David. Lesa ali muli Mose. Lesa! Ulya ni Lesa monse fye mulya, ukuilangisha Umwine kuli ilya nshita. Lelo iyi nshita, “Nacisungu akemita no kufyala Umwana, kabili akaba Lesa aba na ifwe.”

³⁷ Ici cine eco Bamutanikilepo, ukuicita Umwine Lesa, elyo na pakutoba Sabata. Ali—Ali ni Lesa uwacila pe Sabata, kabili Ali ni Lesa. Kabili umuntu wafye atemwa kasesema fye (lelo Ali Muntu fye kabili Kasesema), lelo Ali ni Lesa-Kasesema. Kabili Ali e kufikilisha kwa Cebo, ukulingana ne fye Lesa Alosele ukuti Akacita. Atile, “Ni nani pali imwe

uwinga Nshinino lubembu? Fwayeni Amalembo! Ico mutontonkanyo kuti e mwabo Mweo wa Muyayaya, kabili yena eyale Nshimiko bunte.” Lelo intambi shabo, baleikala mu myengelele ya nshita imbi.

³⁸ Nge fyo naleshimikila imilungu fye inono iyapitapo, “*Ukwikala mu myengelele.*” *Umwengelele* “kubengeshima,” akasuba kaleilangisha akene lelo bufi. Kabili no mwengelele onse uwa nshita imbi kusanika kwa bufi. Abantu lyonse balenda mu cintu icacitike mu myaka ya kale. Ba Lutheran balenda mu mwengelele wa ci Lutheran. Ulubuuto lwa kasuba ulwakwa Luther lwali fye bwino mu bushiku bwakwe; Wesley ali fye bwino mu bushiku bwakwe; Pentecost yali fye bwino mu bushiku bwa iko. Tuleya tulenino mutanto, tuleikala mu nshita imbi! Tuleya, tuleya, tekuti tutwalilile kulolesha ku numa.

³⁹ Nga twaikalilila fwe bene mu fintu, tutontonkanyo kuti natukwata conse icapangwa, twapombako ne ntambi shesu; kabili cali fye bwino muli bulya bushiku, lelo tuleya tuleenda! Fwayeni Amalembo no kumona ifyalailwe ilelo, lyena elyo tuleishiba apo tubelele, elyo kabili kuti twasosa napo twiminine.

⁴⁰ Luther; kuti mwalolesha mu Malembo no kumona muli ilya—muli ilya nshita iya Sarde, kuti mwamona filya fine ifyo ifyalailwe. Mumone umusango wafumine naunina pali kabalwe, mumone icafumine ku kumukumanya, filya fine, “ubucenjeshi bwa muntu,” Kupuputulwa. Lolekesheni Wesley, elyo na fimbipo. Ilyo caisa mu nshita ya Pentecost, kabili no kupula muli ilya nshita, muloleshe ifyo caendele. Muloleshe mu Malembo no kumona apo tuli. E Mulandu Yesu asosele ukuti, “Fwayeni Amalembo!”

⁴¹ Moneni apo tuli! Ndecetekela tuli pa Kwisa kwa Mwana wakwa Lesa nombamba line fye. Ndecetekela tuli pa nshita ya—ya kashita ako Engeshilapo akashita fye akali konse. Ndecetekela Amalembo yalilande co, ukuti tuli mu nsa sha kulekelesha kwa fya malyashi ye kale ye sonde lino. Ndemona fintu ifyo filecicika. Ukumona Akabungwe ka Ecumenical kaletungulula inkuta shonse muli kena, mu Lulembo lwa Ciswango. Kabili moneni ifyo Ubufumu bwa ci Roma kabili nefyo bulecita, pamo na bashala bonse. Moneni ifyo bonse balaisa capamo, ukwisalila Ulubuuto, ukwisalila Imbila nsuma. Umuntu onse afwile ukuba kuli ci no kwendela mu maluubuto yabo atemwe tekuti wende nakalya. Mwamona, tuli pa nshita ya kulekelesha. Takuli cimbi cisheleko kuli ifwe kano fye ukwi katilila kuli Lesa no kutetekela Cebo Cakwe. Lyonse fye Icebo caba icalungama.

⁴² Mu nshita ya lukuta lwa Laodikea, e yali fye nshita ya lukuta yeka, pali shonse, umo Kristu atamfiwa kunse ya lukuta. Ali kunse, ukukonkosha. Cinshi cacitika? Aka

Kabungwe ka Ecumenical e kali no Kumutamfisha kunse. Baibele yatila Akaba kunse, no kuba eko Ali. Finshi ifyo kesalila kunse? Icebo. Kabili Wene e Cebo, Wene lyonse fye aba Icebo, kabili Acili Cebo na muno bushiku bwine! Ena Cebo.

⁴³ Baibele yatila, “Icebo calitwa, no kukwatisha amaka ukucila ulupanga ulwatwa kubili-kubili,” Aba Hebere, icipandwa 4, “cilingulula amatontonkanyo na mapange ya mutima.” Icebo cali! Nga balishibe Ifyo Ali lintu Yesu alandile filya muli bulya bushiku.

⁴⁴ Lolesheni ifyo Acitile. Ubushiku bumo Aliminine kulya, pa kutampa fye kwa bukapyunga Bwakwe. Kwaishile umuntu umo kuli Wene, uwe shina lya Simone, Simone Petro. Kabili ilyo Petro aloleshe pali Wene kabili—kabili ali Mumwene, Yesu atile kuli wene, “Ishina lyobe niwe Simone kabili niwe mwana Yona.” (Nga alishibe ukuti Mose alisosele ukuti, “Shikulu Lesa wenu akemya Kasesema uwaba nga ine, kabili Eo mukaleumfwako.”) Kabili apa pali umuntu umo uo ashatalile amonapo mu bumi bwakwe, atile, “Ishina lyobe niwe Simone kabili niwe mwana Yona.” Cinshi, alishibe palya pene fye ukuti tekuti cibe cimbi... tabakwetepo kasesema pa myaka iingi, kabili uyu muntu alemweba fintu ali. E mulandu wine acipokelele!

⁴⁵ Filipino, pali ilya nshita, alile no—no kusanga Nataniele mwi samba lya cimuti, no kumuleta kuli Yesu. Yesu atile, “Moneni umwina Israel muli wene tamwaba bucenjeshi.”

Nao atile, “Rabbi, ni lilali mwanjishibe?”

⁴⁶ Atile, “Ilyo Filipino acili talakwita, uli mwi samba lya cimuti, Nali ni nkumona.”

⁴⁷ Atile, “Rabbi, Nimwe Mwana wakwa Lesa! Nimwe Mfumu yakwa Israele.” Alishibe efyo cali! Cinshi? Tacakabilwe ukwilula ukuli konse iyoo, Yehoba efyo asosele!

⁴⁸ Kwaiminineko na bamo abo abashacetekela. Batile, “Uyu Muntu ni Beelsebuli. Akwata fye—akwata fye ubucenjeshi bumo ubwa bufi ubo Acita. Ena—Ena ni kabuka, nangu fimbi.”

⁴⁹ Yesu alibaloleshe, no kutila, “Cinshi, nga mwasosa ifyo ku Mwana wa muntu, mukalekelelwa. Lelo ilyo Umupashi wa Mushilo ukesa mukucita incintu cimo cine, nga mwasosa icibi pali Cilya, tamwakelelwe nakalya nangu ni mu bwikashi bwa nomba nangu ni muli ubo ubukesa.” Alesesema ubushiku bwesu, ubushiku ubo tufwile ukumona. Pantu Aba cimo cine mailo, ilelo, no muyayaya.

Mwibukishe, ni Yesu Kristu e wali muli Mose.

⁵⁰ Ni Yesu Kristu e wali muli David. Ilyo David, mwana... David aile pa mulu wa lupili, imfumu iyo bakene, no kulililako Yerusalemu, cilya tacali cimbi lelo ni Kristu muli wene. Pantu

pa numa ya myaka nalimo imyanda cine konse konse, Umwana wakwa David aiminine pa Lupili lwa Miolife no kulolesha pali Yerusalemu no kulila, kabili atile, “Yerusalemu, Yerusalemu, imiku ubwingi nafwayo ku kulonganya filya inkoko ifukatila utwana twaiko mu mapindo, lelo taumfwaya!”

⁵¹ Ilyo Yosefe ali mu cifungo, ulya ali ni Yesu. Ilyo ashitishiwe pa ndalama mupepi fye no kulingana na musha silfere amakumi yatatu, ulya ali ni Yesu. Ilyo acitilwe ukuba umuntu wakwa Potifa, ulya ali ni Yesu. Ilyo aikele ku kuboko kwa kulyo ukwa Farao. Kabili nga aima, abantu bonse... ipenga ukulila, kabili bonse baleiminina nokufukama, ulya ali ni Yesu. Takwali umuntu nangu umu ukuya kuli Farao kamo apitila muli—muli Yosefe; takuli umuntu uwingesa kuli Lesa, kano fye muli Yesu. Ali ni Yesu, Icebo icasesemwe ukufikilishiwa, calandilwe mu finshingwa ne fimpashanya.

⁵² Ilyo Yesu ali pano sonde Acitile icintu cimo cine ifyo bakasesema bacitileko, e mulandu wine baishibile ukuti Ali e kumoneka kwa kwa Lesa kwa Cebo Cakwa. Tacakabilwe no kwilula.

⁵³ Ilyo Natanaele amwene ici, awile panshi, no kutila, “Nimwe Mfumu yakwa Israele, Umwana wakwa Lesa, Imfumu yakwa Israele. Twa Mwishiba, takuli umuntu uwingacita ici.”

⁵⁴ Nikodema aishile ubushiku, asoseleko aba Fariseo icintu cimo cine. Lelo, moneni, bali abakobwa sana mu kabungwe kabo—aka Ecumenical icakuti taba Cisumine nakalya. Alilondolwele bwino bwino ifyo balesosa, atile, “Rabbi, ifwe...” Ni bani ba “ifwe”? Kabungwe kabo! “Ifwe twaishibo kuti Nimwe kasambilisha uwafuma kuli Lesa, pantu takuli umuntu uwingacita fi fintu kano Lesa aba Nankwe.” Bali Cishibe, balishibe cali Eco, lelo bali abakobwa sana muli kena.

⁵⁵ Kabili Lesa, mu myaka amakumi yane iyapitapo, na tensha cino calo no lubatisho lwa Mupashi wa Mushilo, kuli abaume na banakashi bacili kunse ya Ici pantu balikobwa mu cintu cimo cine, ukwikala mu myengelele ya bushiku bumbi. Cinshi calubana? Onse alefwaya ukuba Methodist, Baptist, Presbyterian, Lutheran, atemwa icintu fye cimbi. Mwamona, mwengelele.

⁵⁶ Baleikala mu mwengelele wa bushiku bwakwa Mose. Cinshi ico asosele? Atile...Batile, “Tuli basambi bakwa Mose.”

⁵⁷ Atile, “Amwishiba Mose, nga mwaishiba na Ine. Mose alembele palwa Ine.”

⁵⁸ Amwishiba Luther, nga mwalishiba ino nshita! Amwishiba baMethodist, nga mwalishiba ino nshita! Pantu Kristu alembele palwa ino nshita! Ifyebo ifilefikilishiwa fifwile

ukufikilishiwa muli ino nshita. Talefwaikwa nelyo umo Ukucilula, Lesa alailwila Umwine Eka. Lesa alelula Umwine, pantu Eka fye e winga Cilula. Lyonse amalayo yakwa Lesa yalashininkishiwa ifyo Asosele, kabili kulya e kwilula.

⁵⁹ Nomba, Yesu, (pa kukana pose nshita,) Yesu atile, muli Yoane Uwashila, icipandwa ca 14, ne vesi lya 12, “Uyo uwatetekela muli Ine, imilimo iyo Ine ncita nao akacita.” Bushe efyo Asosele? Cacine. Ico tacalefwaikwa ukwilula ukuli konse. Ilyo umuntu umo acita ulya mulimo, ulya ni Lesa. Icine cine!

⁶⁰ Nakabili Alisosele mulya, “Ifyo cali mu nshiku shakwa Lote, efyo cikaba na pa kwisa kwa Mwana wa muntu.” Yesu ewa sosele ifyo. Bushe efyo Asosele? Icine cine, Alisosele ci! Ico teti cifwaikwe ukwilula.

Batila, “Cisuma, ico capilibwile . . .”

⁶¹ Capilibwile fye ukulingana nefyo Asosele! “Nge fyo cali mu nshiku shakwa Lote, efyo cikaba na pa kwisa kwa Mwana wa muntu.” Nge nshiku shakwa Lote shali shani? Pakashita fye akanono katutale tubwelele ku numa, tusange ifyo abantu balecita.

⁶² Mu nshiku shakwa Lote mwali amabumba yatatu aya bantu: uwa cetekela, no uwaitunga fye uku cetekela, elyo no usha cetekela. Efyo caba na mwibumba ilili lyonse, cimo cine.

Twasango kuti abena Sodoma bali aba shacetekela.

Lote ali uwaitunga fye uku cetekela.

⁶³ Abrahamu ali uwa cetekela. Kuli wene eko icipingo cashininkishiweko. E walelola umwana wa bulayo. Ali niena walesubile ci. Ameni. (Nshile ilandila fye ukuti “ameni” ne mwine iyoo. *Ameni* cipilibulo kuti “Cibe ifyo fine!”) Kabili ico cishinka. Abrahamu tali mu Sodoma iyoo. Abrahamu ali pa mulu kabili kunse ya Sodoma. Aliba e cikope ca Lukuta lwa mu mupashi ilelo.

⁶⁴ Lote cipasho ca lukuta lwa cilonganino ca mulya mu Sodoma na nomba. Lolesheni, Baibele yasosa ukuti, “Imembu sha mu Sodoma shalelungulusha umweo wakwe uwalungama cila bushiku.” Cinshi ico ashashipile ukwiminina no kulesha cilya? Ilelo kuli abantu a-abengi a-abasuma abaikala mu lukuta, balelolesha no kumona abanakashi balefwala utuputula elyo umwaume nao alecita ifi fintu, elyo na ba membala wabo baleya, mukuteya gofu pa Mulungu, no kucite mutebeto, no kusamba elyo ne fintu fimbi, mu cifulo ca kuya ku calichi. Bekala fye mu ng’anda pali Citatu ubushiku, baletamba ubunkolanya bwa pa mulabasa wa fikope [television—Kel.] mu cifulo cakuya sangwa ku calichi. Balafwaya ukulandapo fimo palwa ici lelo akabungwe kuti

kabatamfya. Mulandu nshi? Ni Lote na kabili, alelolesha kunse ye window yakwe no kumona ulubembu, kabili no kutina kwito lubembu “ulubembu”!

⁶⁵ Abrahamu tali mu cimfulu-nganya cabo, ali kunse ya ciko. Ali cipasho ca Lukuta lwa mu mupashi. Nomba mumone ica citike pa nshita fye ya mpela, ilyo fye umulilo talauti upone. Kabili balya bali Benafyalo. Calangilile libela umulilo ukupona pa calo ca Benafyalo ilelo, ilyo ama bufumu yakatobaika kabili yakocewa. “Imyulu ikaba mu mulilo,” eflyo Shikulu asosa, “kabili ikapya ku cikabilila.” Cilya cali cinshingwa caciko.

⁶⁶ Nomba kutumone. Uyu Abrahamu ali kale kunse, tali mu Sodoma iyoo, ali kunse ya Sodoma. Lote ali mu Sodoma.

⁶⁷ Icintu icakupapusha, ulucelo lumo ninshi na kukaba, nalimo caletwala kuli 11 koloko cifwile eflyo cali, amwene abaume batatu baleisa, abantunse fye, baleenda mu musebo, mu kashila. Abrahamu ali naikala mwi samba lya cimuti, aletusha. Ali naya kunse, nalimo no mukuni lulya lucelo ukubwela, mupepi fye na kasuba pakati ka mutwe. Kabili amwene abaume batatu baisa. Kabili palipo icintu cimo pali balya baume, cilya, icalishishe-inyenjele. Owe, iyee!

⁶⁸ Lyonse palabapo icintu cimo palwa kwa Lesa, nga Cafika pakati ka bantu, Cilasha inyenjele. Balacwisha. Palaba icintu cimo icaibela, palabapo icishininkisho palya.

⁶⁹ Abrahamu alibutukileko bwangu bwangu, no kutila, “Mwe Shikulu, shi iseni pano muleke nsende amenshi ayanono, njafwaye no kusamba amakasa Yenu, no Kumupako akapapatu ka mukate, panuma elyo Muleya mu nshila Yenu.” Eico alipilibwike. Abutukile ku mukuni no kwikatapo umwana wa ng’ombe no ku mwipaya, no kupela umubomfi ukuti amupekanye. Aile kabili mwi hema, kwi samba lyakwe, no kweba Sara ukukasa ubunga, no kupanga fimo, atemwa ifyakulya, ukupanga umukate, kabili no kupanga ifipapatu pe shiko. Alifiletele no kuteka kuli bene. Ilyo Aikele palya, alelya, batampile ukumona, uyu Muntu atwalilile fye ukulolesha kwi samba ku Sodoma. Kabili Atile. . .

⁷⁰ Babili pali balya, mwibukishe, babili mu Sodoma. Babili baile ku Sodoma. Napapata mwipanye ci. Ndelosha kufyo Yesu alandile. Babili baile ku Sodoma ku kufumya Lote elyo ne fyateyanishiwe ukufumishiwa mulya. Kabili balya babili baile kulya, baile no kuya shimikila. (Elyo kwali Umo uwashele ku numa na Abraham, muloleshe icishibilo ico Acitile.) Kulya nako kwi samba balikwete icishibilo, kwali. . . abena Sodoma bacitilwe mpofu. Ukubile Mbila nsuma lyonse cibe cakupofwisha ku ushatetekela. Kabili mumone icacitike.

⁷¹ Nomba, kwali Umo uwaiminine ku numa kuno no kucite cishibilo kuli Abraham.

⁷² Nomba, bushe mwalimona, onse kalemba wa milandu ya kale, mukonke Amalembo, mukonke imilandu ya kale, takwatala akubako inshita mu nshita ya lukuta ilyo umuntu aile ku lukuta kunse kulya mu filonganino, takwatala akuba umuntu uyo ishina lyakwe pa mpela lipwa kwati ni Abraham, h-a-m, takwatala. Lelo ubushiku bwe lelo na bakwata umo, G-r-a-h-a-m. Ico cine. Aleya kunse kulya, alebeta. Alebomba umulimo usuma kuli ici. Graham, Billy Graham, umubomfi wakwa Lesa kunse kulya mukati ka filonganino, na bama politiki, elyo na bambi, alecitobaula.

⁷³ Ubushiku bumo lintu bafwaile ukuti eminine pafya kusalwa Bukateka, alikaninine ndai. Lesa, amupale pali ico. Cinshi, yalya makampani yapango bwalwa bwa whiskey, nga tacitile amatonto-nkanyo yakwe aya ntanshi nga fintu cali no kuba. Nga baliposele ba billion ba ndalama sha ma dollar abengi nganshi, pantu kwena nga alifumishhepo, ama kampani yalya ayafwaka elyo na fimbi ifya musango nga filya. Mwamona, aba kulya kunse pamo nge nkombe yakwa Lesa ku bena Sodoma. Efyo caba.

⁷⁴ Lelo mwibukishe, kwali Umo uwashele kulya pamo na Abraham, Muntu umbi, te balya babili kwi samba kulya kwati ni aba ba kabila wa mbila nsuma ba lelo balya baile kulya ku kushimikila. Lolekesheni, kwali Umo uwashele kulya. Babili baile *ilya* nshila, elyo Umo ashele *pamo* pamo na Abraham. Kabili ulya Umo uwashele na Abraham amupele icishibilo.

⁷⁵ Nomba moneni, ishina lyakwe lyali ni “Abram” elyo umukashi wakwe ali ni “Sarai,” ubushiku fye bumo atemwa shibili ilyo ici tacilacitika. Lesa alimonekele kuli wene no kumwebo kuti, “Nomba ndeyalula ishina lyobe ilya Abram lileba Abraham.” (Moneni, G-r-a-h-a-m tulembo mutanda umuntu.) Lelo A-b-r-a-h-a-m ni cine lubali, utu malembo cine lubali; h-a-m, ukulekeleshako na h-a-m.

⁷⁶ Nomba, kuno ku mulu mu Lukuta lwa mupashi, kwali Umo kuli Abraham, kabili muloleshe ifyo Asosele. Atile, “Abraham,” (te “Abram” iyoo) “Abraham, umukashi obe alikwi” (te S-a-r-r-a) “S-a-r-a-h? Umukashi obe Sarah alikwi?”

⁷⁷ Muloleshe ifyo asosele, “Ali kwi hema ku numa Yenu.”

⁷⁸ Kabili Atile, “nkakutandalila. Ndi no kukutandalila.” Mwamona ukulanda kwakullosha ku mwine, Ena, ukulingana no bulayo ubo Alaile. Ulya ali ni Lesa! Atile, “Ndi no kukutandalila.”

⁷⁹ Kabili Sarah, (munshila twingomfilamo bonse) alisekele ukuseka kwakusenteka mu bumfisolu, umwine eka, atile, “Ine, ne mwanakashi umukote, na shikulu wandi, ali ne myaka umwanda umo” (uwali ni Abraham) “nao umukote, no kucila pa nshita ilya iya musango wa bumi bwa cilumendo.” Atile,

“Nakalya, te kuti tukwate nakabili icimwemwe nga cilya iyoo, ine ni nkota elyo nao nakota.” Kabili atile, “Te kuti tukwate filya iyoo.” Kabili atile, “Mu nshila nshi? Ifi fintu tekuti ficitike!”

⁸⁰ Kabili u—Umuntu (Lesu mu mubili wa buntu) atile, “Cinshi ico Sarah asekelo no kutwishika, no kusose fi fintu mukati ke hema, ku numa?”

⁸¹ Nomba mumone, nga te mulimo wa bu kapyunga umo wine uo Yesu Kristu akwete! Aloleshe pe bumba lya bantu no kwishiba itontonkanto lyabo. Alyebele Petro ishina lyakwe elyo ne shina lyakwa wishu. Alyebele Natanaele.

⁸² Alyebele umwanakashi pa cishima, ilyo atile...Atile, “Kabiye kandeteleko amenshi,” nangu, “Ndetelako amenshi.”

⁸³ Atile, “Mukwai, te mwata Wenu ukulanda na...imwe mwe ba Yuda ukulanda na bena Samaria. Tatwendelana pamo iyoo.”

⁸⁴ Atile, “Lelo awishiba Uo ulelenda nao, nga nau Nomba amenshi.” Ukulanshanya kwalitwalilile. Atile, “Kabiye kete umulume obe kabili ese kuno.”

Atile, “Nshakwata mulume.”

Atile, “Nausosa bwino, pantu wali na basano.”

Atile, “Mukwai!”

⁸⁵ Moneni ubupusano bwali pali ulya naba—naba shimapepo bapali ilya nshita, kalya kabungwe kaikele mu myengelele ya bushiku bumbi. Bena batile, “Uyu ni Ciwa!” Bayaswike icilonganino cabo ukulosa ku cintu cimbi, pantu efyo calefwaya.

⁸⁶ Lelo cinshi cacitile uyu mwanakashi munono umubusu, lulya Lubuuto lwalingilwe kabela ulwali mu mutima wakwe...Ali uwalwala no kutendwa filya fintu, aiposele mu kwenda pa musebo nga cilende. Lelo lintu amwene Cilya, atile, “Mukwai, namona ukuti Muli Kasesema. Tatwatala tukwatapo nelyo umo pamyaka imyanda ine, kabili twalyebwa ilyo Messiah akesa ifi e fintu Akacita.” Yangu, ee! Lulya Lubuto lwali mulya lwatolokele ku mweo! Cinshi? Tacafwaile na kwilula iyoo.

⁸⁷ Yesu atile, “Nine Wine ne ulesosa kuli iwe.” Cilya tacafwaikwe kwilula. Alicita icisungosho no kupela ubunte ukutila Ulya e Messiah, ameni, no kushimiko bunte ukulingana fye ne fyo Lesu alaile (“Shikulu Lesu wenu akemya Kasesema uwaba nga ine,” e fyasosele Mose). Cali cinshi? Kushininkisha kwe Lembo!

⁸⁸ Abutukile mu musumba, no kutila, “Iseni, mumone Umuntu Unjebele fyonse nacitile. Bushe uyu te Kristu wine? Bushe Uyu teo? Nanjeba ifyo nacitile.”

⁸⁹ Nomba moneni, Yesu, e ulya Wine uwali kulya mulya ulya Muntu waloseshe inuma Yakwe kwi hema no kweba Sarah ifyo aletontonkanya mukati ke hema.

⁹⁰ Icebo cakwa Lesa citila, mu ba Hebere, icipandwa 4, ukuti...Asosa ifi, "Icebo cakwa Lesa caliluma no kutwa ukucila ulupanga ulwatwila kubili kubili, cilatula no kulekanyo bufyompo bwe fupa, kabili cilingulula amatontonkanyo na mapange ya mutima." Cena Cebo! Kabili lyonse ilyo kasesema aleisa, alesa ne Cebo, kabili aleba e Cebo caiyo nshita. Nomba calecitika shani? Kasesema uwalelingilula amatontonkanyo ayaleba mu mutima.

⁹¹ Calicitike muli Yesu Kristu pantu E wali umwisulo wa Cebo.

⁹² Kabili Yesu atile, "Ngefyo cali mu nshiku sha mu Sodoma, efyo cikaba na mukwisa kwa Mwana wa muntu." Umupashi wakwa Lesa uli no kwisa pe sonde mu musango wa bantunse, Lesa ukumonekela mu mubili wa buntunse (Ameni! Bushe mwacimona?), kabili akacita icintu cimo cine ico Lesa acitile mu mubili wa buntunse mu Sodomu. Mwibukishe, balelolela umwana uwalailwe. Kabili, lilya line panuma ya cilya, umwana wa bulayo alishile. Cilya e cali icishibilo ca kulekelesha ico Sodoma pamo ne bumba lyakwa Abrahamu bamwene ilyo umwana wa bulayo talati afike. Bushe mwacimona co? Kabili nombo Lukuta lwa mupashi nalo nalufika pali ilya nshita.

⁹³ Umuntu umo atile, "Munyina Branham, bushe wacisosa ukutila 'ulya ali ni Lesa?'"

⁹⁴ Baibele yasosa ukutila, Ali ni Lesa! Tacilefwaikwa no kwilula iyoo. Ena ni Elohim. Efyo Abrahamu Amwitile. Onse kabelenga wa Baibele alishibe co. *Elohim*, "Uyo uwalinga fyonse." Ali Intanshi, Kulekelesha; Intendekelo, Impela. Elohim! Abrahamu amwitile ukutila "Elohim." Lesa (mu filembo mu ci Hebere), Elohim; pamo nga mu kutendeka, "Lesa," Elohim.

⁹⁵ Ali ni Elohim uwamoneke mu mubili wa buntunse, nafwala ne nsalu sha buntunse, no kulya ifilyo fya buntunse. Ameni! Icishibilo ca kutila mu nshiku sha mpela Lesa akamoneka na kabili pakati ka bantu Bakwe mu mubili wa buntunse! Ameni! Yesu atile, "Imilimo iyo Ine ncita naime mukacita. Kabili nge fyo cali mu nshiku sha Sodoma, efyo cikaba na pakwisa kwa Mwana wa muntu." Ameni! Ico talekabilwa kwilula; cilefwaikwa ukulangishiwa, efyo cilefwaikwa fye. Ameni. Bushe mwacetekela ico?

Natukontamike mitwe yesu:

⁹⁶ Mwe Shifwe wa mu Mulu, twapela kuli Imwe ubulayo Bwenu muno bushiku ukuti Mwalisosele ifi fintu. Mwalifilaile.

Takuli nangu umo uwingalenga Icebo Cenu ukube ca mweo kano fye Imwe. Mwatile, “Napabe ulubuto.” kabili pali ulubuto. Takuli nangu umo uwakwilule co, calimoneke.

⁹⁷ Nge fyo twacibelenga Esaya, kasesema, “Nacisungu akemita,” alimite; tacifwaikwa ukumoneka ukuli konse, alimite. Ico e cacitike.

⁹⁸ Mwatile, ilyo Akesa Akafyalilwa mu Betelehemu, Ukufuma mu Betelehemu, Yudea. Bushe tauli uwacepesha pali bacilolo bonse abakwa Yuda, bakwa Israele? Lelo muli iwe e mukesa Kateka wa bantu Bandi.”

⁹⁹ Ifintu ifyo Ali no kucita, ifyo Ali no kulila pa lupanda, ifyo Ali no kusekwa, ukulasa makasa Yakwe na maboko Yakwe; “Alashilwe pafya bupulumushi fyesu, kabili-afwantilwe pamampulu yesu: ukulimuna kwa kuti tumwenemo ubutuntulu kwaponene pali Wene; na mu fipumo Fyakwe twaliposhiwe.”

¹⁰⁰ Ifyo David asele, “Nshakashe umweo Wakwe ku mbo, nangu nshakaleke. . .Uwamushilo ukumona ububole.” Kabili pa bushiku bwalenga shitatu, ilyo insa tashilakumana amakumi cine lubali na shibili (72 hrs—Kel.) ku kubosha umubili Wakwe, Icebo cakwa Lesa catile, “Akatutubuka.” (Batile nabeba umubili Wakwe; eflyo na nomba line bacetekela.) Lelo ifwe natucetekela, Shikulu, Icebo Cenu! Calimoneke. Yesu Kristu alibukile kabili Atile, “Nka. . . Moneni, Nakulaba na imwe lyonse, ukufika na ku mpela yacalo.”

¹⁰¹ Natucetekela ukuti Muli pano muno bushiku. Natucetekelo kuti Mucili fye sana Yesu Kristu muno bushiku, pano, pamo nge fyo Mwali lyonse. Kabili Mulefwaya fye amenso, amaboko, amolu, akanwa, imyeo, imibili, ifyo Mwi ngabomfya ukumonekelamo mwe Bene. Mwe Lesa, tushisheni muno bushiku, pa kuti tumone Yesu Kristu uwa mweo ukwikala pakati kesu. Mulekeni Ese! Lyena elyo cileba, nge nsala ya balya ba Hela abaishile bulya bushiku, no kutila, “Mukwai, tulefwaya ukumona Yesu.” Kabili no kumumona bali Mumwene. Yangu, ifyo cifwile cali icansansa ilyo baloleshe pali Wene!

¹⁰² Mwe Lesa, Muli cimo cine ubushiku bwe lelo. Kabili Mwalilaile ukuti nga twaumfwe nsala kuti Twamumona. “Akashita akanono, ne sonde talya ka Mone” (abashitetekela); “lelo imwe muka Mona, pantu Nkaba na imwe, kabili muli imwe, ukufika na ku mpela ya calo.” Twaishibo kuti Mwaba cimo cine mailo, ilelo, no muyayaya.

¹⁰³ Shikulu, Ifyebo na fisoswa, calilembwa, nomba lekeni cicitike, ku Bukata bwakwa Lesa, pa kulangisho kuti Alasunge Cebo Cakwe. Ameni. Lesa amupale.

¹⁰⁴ Nalaita umulongo wa mapepo. Ndecetekela Billy acitila napela ama kati ya kupepelwapo, ukufuma pa nambala ya

kubalilapo ukufika pa mwanda umo, nangu fimbi ifya musango yo. Pali ino nshta talimo iyoo. Ni... Ni mpendwa nshi ya kadi we pepo... Umo aloleshe ku numa yakwe iya ya... ile—ileba inambala elyo ne—kabili ne cilembo (A,B,C,D, nangu...). Ni cinshi, A? Cisuma.

¹⁰⁵ Katukwate A, nambala yakubalilapo, iya cibili, iya citatu, iya bune, iya busano. Mutampe fye ukwiminina ifi fine. A, inambala ya kubalilapo, nambala ya cibili, nambala ya citatu, nambala ya cine. Cine, nshimwene ukwiminina. Kadi we pepo nambala yalenga cine. Cimo, fibili, fitatu, Ipepo... limbi tekuti beminine. Nga cakuti tekuti beme, bamo baloleshe pali kadi wa uyo mupalamene nankwe, pantu limbi kuti nakwata kadi nomba nafilwa ukwima. Mukwangufyanya nomba. Iyo ili palya, fine. Fisano, kadi we pepo nambala faifi. Mutanda, cine lubali, cine konse konse, pabula, ikumi, ikumi na limo, ikumi na fibili. Nomba tampeni ukwisa kuno nge fyo amanambala yenu yapundilwe. Nambala ya kubalilapo, iya bubili, iya butatu, iseni fye kuno kwine. Ikadi lya kupepelwapo nambala ya cimo fibili, fitatu, fine, fisano, mutanda, cine lubali, cine konse konse, pabula, ikumi, ikumi na limo, sendeni fye ififulo fyenu. Ikumi na limo, ikumi na fibili, ikumi na fitatu, ikumi na fine, ikumi na fisano, ikumi na mutanda, ikumi na cine lubali, ikumi na cine konse konse, ikumi na pabula, amakumi yabili, amakumi yabili na cimo, amakumi yabili na fibili, amakumi yabili na fitatu, amakumi yabili na fine, amakumi yabili na fisano. Uyo onse fye uushinga... .

¹⁰⁶ Namona umulumendo kulya ku numa mu cicinga. We mwana, inambala yobe nga naipundwa, kabili—kabili nga cakuti teti wi... cisuma, kuti waimya fye ukuboko kobe, tulemona kuti wafika kuno. Mwamona?

¹⁰⁷ Nibanga muno abashikwete amakadi ya kupepelwapo lelo ukulwala kwena nabalwala? Tumone amaboko yenu, ukuli konse. Muno mwine, imyeni amaboko yenu. Bushe namucetekela? Ilyo bacili balebalonganya pamo, bushe namucetekela Ci, ukuti Aba cimo cine mailo no muyayaya? Nibanga? Moneni aba bakapyunga; bushe mwe ba munyine, Ilembo talilanda ubushiku bwe lelo, ukuti Ena ni Shimapepo Mukalamba uyo uwinga sakamana ku fyakunaka kwesu? Bushe co cacine? Nibanga bacetekele co, imyeni amaboko yenu? Ni Shimapepo Mukalamba uwinga sakamana ku fyakunaka kwesu.

¹⁰⁸ Lyena kanshi Baibele nga yasosa, “Aba cimo cine mailo no muyayaya,” ni banga abacetekele co? Nga kanshi ubushiku bwe lelo kuti Acita shani? Kuti acita fye cimo cine ico Acitile mailo. Bushe ico cacine? Nga muno bushiku Ali kwi? Naikala ku kuboko kwa Mulopwe, umubili Wakwe; Umupashi wa Mushilo uli muno mwine mu cikulwa, ku ku Mulenga eshibikwe.

109 Moneni, nomba lolekesheni. Cinshi cacitike ilyo umuntu umo akumishe kwilaya Lyakwe ku numa kulya, umwanakashi ubushiku bumo? Kuti twatila, takwete na kadi wa kupepelwapo, lelo akumishe kwi laya Lyakwe. Kabili ilyo akumishe kwi laya Lyakwe, Yesu alipilibwike no kutila, “Nani Wankumya?”

110 Petro Ali mukalipile, no kutila, “Cinshi, Shikulu, ico tacumfwike nge ca mano. Cinshi, abantu bonse baleesha uku Mukumya. Cinshi mwasoselo kuti, ‘Nani wa Nkumya?’”

111 Atile, “Lelo kwena Namono kuti Naumfwa amaka ukupwa.” Nibanga baishiba ico? *Amaka*, ico cipilibula “ubukose,” bwafumine muli Wene. “Naumfwa amaka ukupwa, umo nankumya no musango uwaibela.” Kabili Ali pilibwike no kulolesha kwi bumba mpaka Asanga ukwali ilya nshila ya citetekelo.

112 Bonse balebika amaboko yabo ku ku Mukumbata, “Owe Rabbi, twali Mucetekela,” kabili na fyonse ifi.

113 Lelo kwali umo Uwaciteteketele icine cine. Kabili akumishe kwi laya Lyakwe no kutetekelo kuti naposhiwa, pantu asosele mu mutima wakwe ukuti nga cakuti amukumya fye ifyo fine efilecitika.

114 Alipilibwike no kulolesha pe bumba mpaka Amusanga, kabili Atile...amwebele ukufuma kwa mulopa wakwe na kuleka kabili ali poshiwe. Bushe ico ca cine? Nomba, ilya e nshila Acitilemo mwi bumba lya bantu.

115 Nomba, ine ndekomaila ukuti Tafwa iyoo, Acili fye uwa mweo nganshi mu bushiku bwe lelo pamo nge fyo Ali lyonse. Kabili na Baibele yasosa ukuti, Yesu atile, Umwine, “Ifyo cali mu nshiku sha Sodoma, efyo cikaba na mukwisa kwa Mwana wa muntu.”

116 Nomba moneni, ica bupe nangu cingaba ca musango shani ico Lesa akwata muno, kufwile kwabako umo uko, nao, uwakwankulako kuli cena. Aingile mu musumba, Baibele yasosa, “Kwali ifintu ifingi ifyo Ashacitile pa mulandu wa kukana cetekela kwabo.” Bushe ico ca cine? Cimo cine fye ne lelo. Mulingile uku Mucetekela. Mufwile uku Mucetekela. E nshila imo fye iyo mwingacita.

117 Bushe umulongo we pepo wateyanishiwa? Nomba, bonse peleni umucinshi pali ba minite fye nalimo ikumi. Nshishibe nga cakuti nalafika konse kulya, ninkwata abeminine kulya amakumi yabili na yasano atemwa amakumi yatatu. Lelo nomba, mu mulongo we pepo, uli onse muli imwe bali uko mu mulongo we pepo uwaishiba ukuti ndi umweni kuli imwe, kabili nshaishiba kantu nelyo kamo pali imwe, imyeni ukuboko kwenu. Cila muntu mu mulongo we pepo.

118 Nomba umo mwi bumba, imwe mweshibe ukuti nshaishiba kantu nelyo kamo palwa imwe, imyeni ukuboko kwenu. Mwamona? Nomba, nomba, ici ndeesha ukusosa, cibusa, mwamona. Nomba, nici. Bonse ba kapyunga abali kuno ku ntanshi...Kabili Kristu alaile ubu bulayo. Mwamona, calilembwa. Nililali cali no kucitika? Ni mu nshiku sha kulekelesha, ilyo fye Ukwisa kwakwa Shikulu takulaisa. Bushe ico cishinka? Kanshi cali no kufikilishiwa.

119 Nomba, ico e Cebo icasesemwa ubushiku bwe lelo. Te lubuuto lwa kwa Luther iyoo; te lubuuto lwa kwa Wesley; kabili taluli nangu lubuuto lwa Pentecost. Epo luli, luleya luli munshila nomba. Nomba, Luther ali fye bwino; Methodist yaba fye bwino; Baptist yaba fye bwino; bonse fye, Pentecost, bwino fye. Muli imisango yonse mubekele muno muno bushiku. Tacili—tacili—tacili abantu cila umo umo iyoo. Nga cakuti ba . . .

120 Tekuti mwebe uwa muli ba Methodist icintu cimo palwa kwa Luther, pantu acetekela mu kushilishiwa ilyo Luther, wene tacetekela co iyoo. Mwamona?

121 Tekuti mwebe uwa muli ba Pentecost ukuti “ukushilishiwa e ceka fye,” alimona ukubwekeshiwapo kwa fya bupe. Tekuti acetekela co nakalya fye. Awe, alikwata icacila pali ico. Mwamona? Kabili ilya e nshita ya kulekelesha iya lukuta iyo twakwete, kabili na Baibele yatila takwakabe nshita sha nkuta na kabili.

122 Lelo kuli no kuba ukulonganya kwa bantu, mwamona, no kuba tuli pano. Nomba, mwibukishe, icishibilo ca kulekelesha. Bushe ifwe fwe bantu tulelolola umwana wa bulayo? Imyeni ukuboko kwenu. Bushe mwalicetekele kuti muli ba ku Bufyashi bwakwa Abrahamu pa kuba muli Kristu? Imyeni ukuboko kwenu. Lyena, mwe Bufyashi bwakwa Abrahamu, pokeleleni icishibilo cenu! Tacili kunse kulya mu Babiloni, tacili kunse kulya kwi sonde lya filonganino. Lelo cili muno pa kati kenu, abo abashaba mu cimfulunganya cilya kulya kunse. Cetekeleni!

123 Uyu mwanakashi pano, mweni nganshi kuli ine, mupepi fye no kulingane myaka. Uyu mwanakashi nshatala mumonapo mu bumi bwandi. Nga cakutila nali no kundapa uyu mwanakashi kuti namundapa, nga ca kuti nalwala. Nshishibe akantu nelyo kamo pali uyu mwanakashi. Mwacimumona uko acimya ukoboko kwakwe ba mineti fye banono abapitapo. Ine—ine nshatala mumonapo. Mwanakashi fye uwiminine palya.

124 Ilelo bacisa kuno no kuleta umwina wa makadi ya kupepelwapo, no kuyafundaula yonse pamo no kuyapela ku bantu. Umo acipoka iyakubalilapo kuno, elyo uwalenga ikumi ku numa kulya, uwe kumi na fisano, uwalenga cine lubali,

uwalenga... ifyo fine fye. Bayafundawila yonse pamo, mu menso yenu, inshiku shonse. Kabili nelyo betwa, betwa fye ukufuma konse konse. Mwamona? Kabili, nomba, tamulekabila na kukwata kadi wa kupepelwapo, mwikale fye uko kwine no kucetekela. Cinshi teti. . .

¹²⁵ Ishinineni, muno bushiku, fwayeni no kusanga inshita iyo tuleikalamo. Mwamona? Nomba, nayo ine, ili fye mupepi no kupwa, we cibusa. Mupepi fye no kupwa!

¹²⁶ Nomba, nga cakuti Lesa wakwa Abraham alibushishe Yesu Kristu ku bafwa, kabili ulya Yesu alilaile ukuti mu nshiku sha kulekelesha ifishibilo fimo fine ifyo Abraham. . . ifyo Malaika (uwali ni Lesa mu mubili wa buntunse) acitile kuli Abraham, ilyo fye umwana walailwe talati afike, Yesu atile cimo cine ecikacitika mu bushiku bwe lelo.

¹²⁷ Nomba, twamona ama atomic elyo ne filonganino, na fyonse filya, ne cimfulunganya ico babamo. Tulemona Billy Graham kulya kwi shilya, elyo na Oral Roberts, pamo na bantu bonse kulya; inkombe ya Pentecost elyo ne nkombe ya cilonganino kwi samba kulya, tulemona na fyonse ifilecitika, ukusende cishibilo. Billy Graham, umuntu uwasambilila icine cine amasambililo ya mibele yakwa Lesa, ifyo icilonganino casuminamo. Oral Roberts, kondapa wine wine, ukulingana fye ne fy Pentecost yaba.

¹²⁸ Lelo lolesheni kuno, kuli cintu cimbi icaibela ku Bufyashi bwakwa Abraham. Kulya bali mukati ka filonganino; kuliko icintu cimo *kunse* ya filonganino ico cifwile ukucitika, ukulonganya abantu. Katuleke mpaka mailo ubushiku.

¹²⁹ Lolesheni, ulya mwanakashi nshamwishiba. Nalafutatila inuma yandi kuli wene. Nga cakuti Shikulu Lesa alasose fintu fimo kuli ulya mwanakashi, limbi fya—fya pa ng'anda, limbi fya ndalama, limbi kulwala; nshishibe. Aleishiba nga cacine nangu iyoo.

¹³⁰ Nga cakuti muno bushiku Acita icintu cimo cine ico Acitile lilya akale, bushe mwalacetekela Lesa ulya Yesu Kristu alaile ukuti akaba pano mu nshiku sha kulekelesha? Nibanga abacetekela ukuti tuleikala kwati ni mu Sodoma, ilyo icalo conse cingile mu mibele ya Sodoma? Nibanga muli imwe bacetekelo ukuti ifyo namweba muno bushiku fya cine? Kanshi, mwe bana kabili aba Bufyashi bwakwa Abraham, tetekeleni Lesa!

¹³¹ Eico pakutila cifumishiwe mu mano yenu ukuti ndeesha ukulanda ifintu fimo ku mwanakashi, ukumulolesha mu menso, atemwa ukusanga fyonse pa kukusha amano ukuyafumya muli wene elyo ukuyeshiba atemwa conse ico wingafwaya ukwishiba. Onse uwaishiba pafya kubula amano ya muntu umbi no kuyeshiba kuti akwatapo amano ukucile co. Mwamona? Mwamona? Bushe mwalitala amumonanapo muntu

uubula amano ya muntu umbi no kuyeshiba alebila Mbila nsuma? Mwalitala amumonapo uupepa imipashi alebila Imbila nsuma, no kucite fishibilo elyo ne ifipapusho, ukubilisho kuti Yesu Kristu cimo cine? Nakalya.

¹³² Mwamona, ni... mano fye ya bantu. Mwamona, balipofula. Bushe mwalicetekela ukutila kuti bapofula? Baibele yatila bakapofula. Bushe cacine co? “Bacintalika, abatumikwa, abatemwa ukwangala ukucila Lesa, abalwambo, abatalama, abasula balya abasuma, abakwate mimonekele ya bukapepa, lelo abakana Amaka ya buku.”

¹³³ Bushe Yesu tasosele, muli Mateo Uwashila 24:24, ukuti “Imipashi ibili mu nshiku sha kulekelesha ikalufya fye na Basalwa bene, nga caba icingacitwa”? Lelo tacingacitwa iyoo. Bali mu matontonkanyo yakwa Lesa pa kutendeka, kabili baliba cilundwa cakwa Lesa.

¹³⁴ Nomba, mwe Lesa wakwa Abraham, Isaki, na Yakobo, lekeni cishibwe muno bushiku ukuti ndesose Cine palwa Imwe. Nimwe, Shikulu. Mu bufuke lekeni ababomfi Benu bafumyepo amamtontonkanyo yabo, pakuti Mu bomfye imibili yesu ku Bukata Bwenu. Mwi Shina lyakwa Yesu, Umwana wakwa Lesa. Ameni.

¹³⁵ Ica bupe cinshi? Te cintu ico mwingabula no kuputaula kabili no kupilibula. Awe, iyoo. Kwishiba ukuitalusha ukufuma mu nshila pakuti Lesa akubomfye. Ica bupe kuifumya fye wemwine mu nshila, elyo Lesa acibomfya.

¹³⁶ Cikashana ku numa yandi ali no kufwa nomba line fye nga cakuti taposhiwe. Cikashana ku numa yandi alipepelwapo ku mwaume umbi, nomba line. Alikwata impwalonda (Cancer—Kel.) Impwalonda ili mwi bele lyakwe na muli bapwapwa. Kabili balimupepelako nomba line, kabili aleesha ukupokelela ku citetekelo ukuti naposhiwa, EFYO ASOSA SHIKULU! Bushe ico ca cine, mukashana? [Umukashana atila, “Ee, cacine sana.”—Ka.] Nga efyo, sokonya—sokonya ukuboko kobe ku cintu bwingi. Lesa wakwa Abraham acili no mweo! Cisuma, kabiye no kutetekela ico ucetekele kabili uleba umutuntulu. Ameni.

Bushe mwacetekela? Elyo mwatila, “Nga mu cintu bwingi?”

¹³⁷ Uyu mwanakashi ekele apa pamo nankwe... pa mpela ya cipuna, umukashana walenga cibili palya. Ilyo nacipilibuka palya pene nacimona icintu cimo, icintu ku kuboko kwakwe, ukwenda kwa mulopa ulepompa. Alikwata umulopa ukubutukisha. Bushe ico cacine, mukashana? Imyako ukuboko kobe. Nga watetekela, ukubutukisha kwa mulopa obe kulepwa. Lesa wakwa Abraham epo acili. Ali fye ukulingana nefyo cali, Icebo cakwa Lesa ica buno bushiku!

138 Uli shani? Watetekela nomba? Kwate citetekelo muli Lesa! Wamoneka ukuba umwaice. Lesa alishibo mutima obe, mukashana, ine nshashiba. Wacetekelo kuti Lesa asokolola kuli ine icilubene? Ulemucetekela nga ca kuti nacita? Tacili cobe iyoo, ca muntu umbi, noyu ni ndume yobe. Kabili ali uwalwalisha sana elyo ali mu musumba ubelele ku kapinda ka kulyo kuno, ku Tulare. Kabili ali mu cipatala, ali no bulwele bwa mu mulopa (leukemia—Kel.) na ba shing’anga na bafilwa no kuleka ukuti afwe. Takuli isubilo nelyo limo nakalya. Cacine. Bushe wacetekela? [Umukashana, lubali no kulila, ayasuka ukuti, “Ee.”—Ka.] Cisuma. Cinshi ico ukwete mu minwe yobe? Usende ico cine no kuya cibika pali wene. Kabili witwishika iyoo. Cetekela! Ameni.

139 Bushe mwatetekela? Nshatala mumonapo umukashana mu bumi bwandi. Lelo Lesa acili ni Lesa! Nomba, mulenjeba umuntunse kuti acita cilya? Mu mipangile ya buntunse tamwaba ukucita cilya. Ni Lesa uo Yesu Kristu alaile ukuti akaba pano mu nshiku sha kulekelesha kabili no kuishininkisho Mwine (ku Bufyashi fye bwakwa Abraham) nge fyo cali mu nshiku mu Sodoma.

140 Nomba pano, cikashana nshamwishiba, tuli beni kuli umo no mubiye, ndesubila e kumononapo umuku uwakubalilapo mu bumi bwesu. Bushe ulentetekela ukuba umubomfi Wakwe? Bushe uletetekela ici ukuba Icebo? Kabili nawishiba ukuti nga...Ici Cebo cicili cilalingulula amatontonkanyo na mapange ya mitima. Bushe ico cishinka? Icebo ni Kondapa, naco, nga cakuti wa Citetekela. Wacetekela? Na iwe wine, naukupwa, ne cinshingwa ca fiita. Ni mpwa—londa. Kabili bushe wacetekela ukuti Lesa kuti anjeba apabelele iyo mpwalonda? Ibelele mu mala ya mwisamba, eflyo ba shing’anga balanda. Bushe nomba watetekela ukuti walaundapwa? Kabiye, kabili witwishika iyoo, na Lesa alakulenga ukuba bwino. Ameni.

141 Mwatetekela, bonse? Ukulingana fye nefyo Alaile ukucita! Kwateni icitetekelo muli Lesa, mwitwishika.

142 Tuli beni umo no mubiye. Nshakwishiba iyoo. Nga ca kuti tatwaishibana, leka icintu bwingi cishibe ici, twikatane amaboko. Nshatala monapo uyu mwanakashi mu bumi bwandi.

143 Bushe mwatetekela kunse uko? Mwatetekela ukuti ni Yesu Kristu? Cinshi? Cebo Cakwe. Ilyo aba bantu Bacikana, te muntu uo balekana, lelo balakana Icebo. Cebo e cali kunse, tacabwelele mukati iyoo.

144 Nomba, umukashana mweni kuli ine. Nshatala mumonapo mu bumi bwandi. Lesa ni Kondapa. Limbi tacili kundapwa, limbi kuti caba kufwaya fye icintu cimbi, lelo nga cakuti Lesa alondola kuli ine ubwafya bobbe, bushe ulentetekela? Ica ntanshi ico ulefwaya ukupepelwapo, cakuti, walikwata ukutwi

ukushaba bwino. Kumo pa matwi yobe, taumfwilako. Cacine ico. Cishinka. Elyo kabili walikwata aka musango, kabili ulefwaya ukuleka ako ka musango, ukupeepa fwaka. Bikwa umunwe mu kutwi kobe ukutuntulu nombwa, cisuma, ukutwi kobe ukutuntulu. Cisuma. Nombwa tetekela Lesa no kuya mu nshila yobe, kabili wi... kabili na fwaka wine tawakatale aupeepa nga watetekela. Kabiye, na Shikulu akupale.

Mwamona icacitika. Bushe te Mutuntulu?

¹⁴⁵ Nshakwishiba, tuli beni kuli umo no mubiye. Nshakumonapo mu bumi bwandi, lelo Lesa alikwishiba. Nga ca kuti Lesa anjeba ifintu fimo pali iwe, uletetekela?

¹⁴⁶ Bushe icintu bwingi conse calatetekela? Nani uko uwaishiba uyu mwanakashi? Nani mwi bumba uyo waishiba uyu mwanakashi? Cisuma, mwalaishiba ici nga cishinka atemwa iyoo. Ico e calapwisha fyonse, e cifwile ukusosa icishinka.

¹⁴⁷ Nombwa kuti mwamona ifyacitika pali ba minite fye abanono abapitapo, mwamona, icilecitaka ndetalantanta, mwamona, fyonse fye fyaya fileleko kumoneka kuli ine. Mwamona, Uku kulingulula. Mwamona, Mupashi wa Mushilo, te ine iyoo. Cebo icalailwe muli bunu bushiku! Tacatala acibako ukutula pa nshiku sha batumwa, tacatala acibako. Lelo kano fye nge casoselwe, “Ilyo fye ukwisa kwa Mwana wa muntu takulaisa. Ngefyo cali mu nshiku shakwa Lote, efyo cikaba na mukwisa kwa Mwana wa muntu.” Abashacetekela Tabacetekela, tabasubila uku Citetekela. Lelo abatetekela bena bali Citetekela!

¹⁴⁸ Nombwa, ngo Mupashi wa Mushilo walasokolola ci, ni banga balatetekela ne mitima yabo yonse, mwalaimya ukuboko kwenu?

¹⁴⁹ Naukwata fimo ifya onaika. Walikwete ubusanso bwa motoka, yali tinta amafupa ya mongololo wa mukoshi obe ukuya sokomona. Kabili no lufyo nalo lwalionaika. Cacine ico, te ifyo fine? Watetekela? Uli no kuba bwino. Lumbanya Shikulu.

¹⁵⁰ Watetekela Lesa alondapa ubwafya bwa mfyo? Kanshi kabiye no kupokelela ukuposhiwa kobe.

¹⁵¹ Isa, mukashana. Lolesha uku lubali. Watetekela Lesa alondapa ubwafya bwa mutima? Cisuma, kabiye mu nshila no kutetekela, no mutima obe uleba uutuntulu.

¹⁵² Isa kuno. Watetekela Lesa kuti aposha inuma yobe, uku kulenga ukuba bwino? Kanshi kabiye no kutetekela.

Tetekeleni fye Lesa, e cintu fye ico mufwile ukucita epela!

¹⁵³ Isa, mukashana. Watetekela Lesa alaposha ubwafya bwa mu mala? Kabiye, kalye icakulya cobe ica mulalilo, utetekele no mutima obe onse.

154 Isa. Watetekela Lesa kuti aposha ubulwele bwa kusobaula mu filundwa fya mafupa (arthritis—Kel.)? Kanshi kabiye, cetekela no kulenga... kabili Lesa alekulenga ukuba umutuntulu.

155 Cisuma, isa. Watetekela no mutima obe onse? Watetekela? Bulwele bwa kusobaula mu filundwa fya mafupa, na kabili. Bushe watetekela ukuti Lesa akulenga ukuba bwino? Kabiye, Cicetekele, landa auti, “Natotela, mwe Shikulu.”

Nibanga bacetekela kunse uko? Bushe mwatetekela?

156 Uyu mukashana ekele apa ne laya lya kashika, naimya no kuboko kwakwe kuno kwine, alilwala ubulwele bwa mulopa ukubutukisha. Watetekela Lesa kuti akuposha? Watetekela? Cisuma. Bika amaboko yobe pali uyo mukashana mupalamene nankwe apo, umwebe auti ishiwi lyakwe lili no kuba bwino. Amen.

Mwacimona co. Amen. Mwacetekela? Kwateni icitetekelo!

157 Umwaume uyu ekele apa, alikwata ukusuma umulopa. Mwatetekela, mukwai, mwebekele apa? Ee, walikwata ukusuma umulopa. Watetekela ukuti walapola?

158 Cikashana uyo apalamine nobe nao wine alasuma umulopa, elyo kabili alacushiwa ne numa. Watetekela Lesa alakuposha? Watetekela? Imyo kuboko no kupokelela. Tetekela.

159 Uyu mukashana apalamine nobe alacushiwa na molu elyo no lutungu. Bushe watetekela co Ukuti ca cine, mukashana? Watetekela kuti uli no kundapwa? Cisuma, imyo kuboko kobe, sosa auti, “Napokelela.”

160 Cisuma, umukashana apalamine nankwe nakwata ulwambu (infection—Kel.). Watetekela ukuti Lesa alaposha ulwambu, iwe mukashana umunono we ufwele amakalashi? Imya ukuboko kobe, sosa auti, “Nacipokelela.” Cisuma, Ucitetekele.

161 Umukashana uukonkelepo pali wene alikwata ubwafya bwa mfy. Bushe watetekela ukuti Lesa kuti aposha ubwafya bwa mfy, mukashana? Cisuma, imyako kuboko kobe, upokelele.

162 Umukashana umunono uukonkelepo pali wene alikwata icibukulo. Watetekela kuti Lesa alaposha icibukulo apo? Imya kuboko kobe, pokelela.

163 Ni banga mwe batetekela ne mitima yenu yonse? Kanshi iminineniko no ku cipokelela. Iminineni mu Mulola wakwa Lesa wakwa Abraham, Isaki, na Yakobo.

164 Mwi Shina lyakwa Shikulu Yesu Kristu Mupashi wa Mushilo e ngekilila mu cikulwa nomba no kuposha umuntu onse muCinso ca Bulesa!



Lesá Alailula Umwine Eka, Vol. 3 No. 6
(God Is His Own Interpreter, Vol. 8 No. 6)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pali Citatu mu icungulo bushiku, Februali 5, 1964 pa Fairgrounds mu Kern County mu Bakersfield, California, U.S.A., yalyambulwa ukufuma pali magnetiki tepu uwakopwa elyo no kupulintwa mu Cingeleshi ukwabula ukushamo nelyo cimo. Uku kupilibulwa kwa mu Cibemba kwalembelwe mu 1995 na ba Voice of God Recordings.

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org